

PAJJIŻ LI NIXTIEQ INŻUR

*kitba ta' Sara Marie Scerri tas-Sitt sena tal-Iskola Primarja tal-Imgarr,
il-Kulleġġ San Nikola*

Jiena nixtieq inżur Londra, I-Ingilterra, għax smajt li post sabiħ ħafna. Londra hija l-belt kapitali tal-Ingilterra. Nixtieq inżurha fix-xitwa għax nixtieq nara s-silġ nieżel u jkun hemm kullimkien abjad u sabiħ.

Kif inkun hemm nixtieq immur ġita fuq ix-xmara Thames u nara l-aktar pont antik, *il-London Bridge* u l-isbaħ pont, *it-Tower Bridge*. *It-Tower Bridge* nbena fl-1894. Dan huwa l-uniku pont li jista' jogħla u jinżel biex il-vapuri jkunu jistgħu jgħaddu minn taħtu. F'Londra nsibu wkoll *il-London Eye* li hija *luna park* u għolja ħafna tant li meta titla' fuqha ġġib Londra kollha taħtek.



F'Londra hemm palazz magħruf ħafna mad-dinja kollha li huwa l-Palazz ta' Buckingham, fejn tgħix ir-Reġina u l-familja rjali. Madwar dan il-Palazz hemm ħafna ġonna kbar u sbieħ fosthom il-park ta' Hyde. Famuż ukoll huwa l-Parlament Ingliż. Viċinu nsibu wkoll l-arloġġ famuż u antik, magħruf bħala Big Ben.

Nixtieq inżur ukoll xi mużewijiet fostom *Madame Toussaud* u l-mużew nazzjonali tal-arti. Nieħu pjaċir jekk joħduni nara xi knejjes popolari fosthom dak ta' Westminster u l-katidral barokk ta' San Pawl.

Londra jgħixu ħafna nies ta' kull lewn, razza, kultura u reliġjon. Londra magħrufa wkoll għat-toroq twal u mlewna, mimlija b'ħafna ħwienet kbar fosthom *Oxford Street*, *Regent Street* u ħafna oħrajn.

Londra hija waħda mill-isbaħ bliest tad-dinja. Jekk tmur darba, żgur li tkun tixtieq terġa' tmur drabi oħra. Nispera li ma ndumx ma mmur inżurha.